

ప్రొద్దుటూరు అమరుల సంస్మరణ సభ



అమరుల సంస్మరణ సభలో ప్రసంగిస్తున్న కా॥ కె. కోటయ్య

ప్రొద్దుటూరు, 24-5-16 :

కృష్ణాజిల్లా కంకిపాడు మండలం ప్రొద్దుటూరు గ్రామంలో 24-5-2016 సాయంత్రం 6 గంటలకు అమరుల సంస్మరణసభ జరిగింది. ముందుగా అమర స్థూపంవద్ద అరుణవతాకాన్ని రైతుకూలీసంఘం (ఆం.ప్ర) రాష్ట్రకార్యదర్శి కా॥కొప్పుల కోటయ్య ఆవిష్కరించారు. స్థూపనిర్మాణ కమిటీ కన్వీనర్ ఈడా అక్కతాతయ్య, ఏఐఎఫ్ఐటియు-న్యూ రాష్ట్ర కార్యదర్శి యద్దనపూడి సోని అమరస్థూపానికి పూలమాలలువేసి శ్రద్ధాంజలి ఘటించారు.

ఈడా అక్కతాతయ్య అధ్యక్షతన జరిగిన బహిరంగసభలో కా॥కోటయ్య మాట్లాడుతూ అమర వీరుల త్యాగాలను, ఎర్రజెండా విశిష్టతను పేర్కొంటూ కమ్యూనిజానికి కాలం చెల్లలేదని, పెట్టుబడిదారి విధానమే ప్రపంచ వ్యాపితంగా సంక్షోభంతో కొట్టుమిట్టాడుతుందని, అంతిమంగా ప్రజల పోరాటాలు విజయం సాధించుతాయని, ఈ దేశంలో పూర్వజాతిని, సామ్రాజ్యవాదానికి గోరికట్టి నూతన ప్రజాస్వామిక వ్యవస్థను, సోషలిజాన్ని సాధించి తీరుతారని ప్రగాఢ విశ్వాసాన్ని వ్యక్తంచేశారు.

కా॥యద్దనపూడి సోని మాట్లాడుతూ కేంద్ర, రాష్ట్రప్రభుత్వాలు కార్మిక, ప్రజావ్యతిరేక విధానాలను అమలుపర్చుతూ బహుళజాతి కంపెనీల లాభాలకోసం కారుచౌకగా భూముల్ని, ప్రకృతి వనరులను కట్టబెడుతూ కోట్లాది రూపాయల పన్నుల రాయితీని కల్పిస్తూ భారత కార్మికవర్గాన్ని మరింత దోపిడీ చేసుకొనుటకు వీలుగా చట్టాలను సవరించి ప్రభు భక్తిని చాటుకున్నారని, గత నెలలో విశాఖపట్నం సెజ్లో బ్రాండిక్కు కంపెనీలో మహిళా కార్మికులు కనీస వేతనాలకోసం సమ్మె ప్రారంభిస్తే నిర్దాక్షిణ్యంగా పోలీసు నిర్బంధంతో అణిచివేశారన్నారు. ఈ దేశం నుండి బహుళజాతి సంస్థలను తరిమికొట్టకుండా భారత ప్రజలకి విముక్తి లేదని ఎలుగెత్తి చాటారు.

స్థూపనిర్మాణ కమిటీసభ్యులు ఆళ్ళ సత్యనారాయణ రెడ్డి, బొమ్మారెడ్డి రంగారెడ్డి, జనసాహితి రాష్ట్రకార్యదర్శి దివికుమార్ తదితరులు ఉపన్యసించారు. అనంతరం స్థూప నిర్మాణకమిటీ ఆధ్వర్యంలో ప్రొద్దుటూరు గ్రామంలో సామాజిక సేవకులుగా వున్న భీమవరపు శివారెడ్డి, బొట్ల రాజగోపాలరెడ్డిగార్లను, ప్రొద్దుటూరు గ్రామానికి చెందిన జాతీయ చిత్రకారుడు పామర్తి శివను, రాష్ట్రస్థాయి ఆటల పోటీలలో, జాతీయస్థాయి ఆటల పోటీలలోను పాల్గొన్న ఆరుగురు బాలబాలికలను సత్కరించారు. భీమవరపు వెంకటరెడ్డి గారి మనవళ్ళు జితేంద్రరెడ్డి, ప్రభాకరరెడ్డి సంయుక్తంగా అందజేసిన ఒక లక్ష రూపాయల విరాళంతో ప్రొద్దుటూరు గ్రామంలో నిరాదరణకు గురిఅయిన 12 మంది వృద్ధులకు సహాయాన్ని, 6వ తరగతి నుండి 10వ తరగతి వరకు ప్రతిభ కనబరిచిన 11 మంది విద్యార్థులకు నగదు బహుమతులను అందచేశారు. నవయువసమాఖ్య ఆధ్వర్యంలో 17-5-2016న హైస్కూలు స్థాయిలో జరిగిన ఆటల పోటీలలో గెలుపొందిన బాలబాలికలకు బహుమతులు అంద జేశారు. కా॥భీమవరపు గురవారెడ్డి పర్యవేక్షణలో జరిగిన ఈ కార్యక్రమంలో కామ్రేడ్స్ బొట్ల సాంబశివారెడ్డి, మశిముక్కు చింతయ్య, ఈడా కోటయ్య, వంగా రామిరెడ్డి, కూకట్లపల్లి సుదర్శనం తదితర కామ్రేడ్స్ పాల్గొని ఈ కార్యక్రమాలను నిర్వహించారు.

○○○○